

2 ta' Frar, 1965

**Onor. Dr. A. Gauci Maistro LL.D.**

**Carmelo Xuereb**

*versus*

**Abel u Tereza ahwa Xuereb**

**Komproprietarju — Riparazzjonijiet f'fond komuni — Riparazzjonijiet neċessarji u urġenti — Miljoramenti — Kunsens tal-komproprietarji l-oħra u ta' sid il-kera — Art. 529, 1628 u 1653(1) tal-Kodiċi Ċivili.**

*Komproprietarju li jagħmel riparazzjonijiet fuq-fond komuni bil-kunsens tal-komproprietarji l-oħra jista' jibbliga lil dawn b'ix jirrifondulu sehmhom mill-ispejjeż.*

*L-inkwilin għandu azzjoni għar-rifużjoni ta' spejjeż għal riparazzjonijiet urġenti u neċessarji.*

*L-inkwilin jista' jibbliga lis-sid ukoll b'ix jirrifondi l-ispejjeż ta' miljoramenti magħmula fuq-fond mikri bil-kunsens tas-sid.*

Il-Qorti, rat l-att taċ-ċitazzjoni li bih l-attur — premissi d-dikjarazzjonijiet neċessarji u mogħtija l-provvedimenti opportuni; premiss li fit-30 ta' Awwissu, 1936 mietet Catarina Xuereb (Dok: A) u fis-27 ta' Settembru, 1943 miet żewġha Carlo Xuereb (Dok: B), u dawn hallew superstiti u eredi legittimi tagħhom lill-erba' wliedhom, ċjoè, il-kontendenti u hohom Filippo; press li l-imsemmi Filippo Xuereb miet fid-9 ta' April, 1955 (Dok: C) u halla eredi legittimi tiegħu lil hutu u l-kontendenti; premiss li b'kuntratt fl-atti tan-Nutar Dottor Philip Saliba tas-7 ta' Settembru, 1955 (Dok: D) għamlu likwidazzjoni u divisjoni parzjali tal-flus appartenenti lill-eredità ta' Filippo Xuereb fejn din l-eredità giet addebitata bis-somma ta' tliet mitt lira (£300) bħala import ta' self veljanti a favur ta' ċertu Carmelo Borg, mentri kif sar jaf reċentement l-attur u kif jirriżulta mill-kuntratt ta' self pubblikat minn-Nutar Nicola Said fl-10 ta' Lulju, 1945 (Dok: E) dak is-self kien sar mill-konvenut Abel Xuereb u f'ismu proprju, u għalhekk l-istess likwidazzjoni u divisjoni li saret bl-imsemmi att tan-Nutar Saliba hija sogġetta għar-revisjoni minhabba li hija affetta minn frodi da parti tal-konvenut Abel Xuereb; peress li l-istanti ma jridx jibqa' iktar fi

stat ta' komunjoni mal-konvenuti għar-rigward ta' l-imsem-mija ereditajiet — talab li (1) jiġu fissati w likwidati l-ereditajiet ta' Carlo u Catarina miżżewġin Xuereb, previa okkorrendo l-likwidazzjoni ta' l-assi tagħhom soċjali u konjugali u tar-rispettivi assijiet partikolari tagħhom (2) li l-assijiet hekk likwidati jiġu maqsuma f'erba' porzjonijiet ugwali, u waħda minn kull porzjoni tiġi assenjata lil kull wiehed mill-kontendenti u lill-wirt ta' Filippo Xuereb (3) li previa r-rexissjoni tal-likwidazzjoni u diviżżjoni parzjali ta' flus appartenenti lill-wirt ta' Filippo Xuereb magħmula bl-att tan-Nutar Dottor Philip Saliba tas-7 ta' Settembru, 1955, minhabba frode tal-konvenut Abel Xuereb kif fuq spjegat — jiġi pruvat u likwidat l-assi ereditarju ta' Filippo Xuereb (4) li l-assi ta' Filippo Xuereb hekk likwidat jiġi maqsum fi tliet porzjonijiet ugwali li jiġu assenjati lil kull wiehed mill-kontendenti (5) li jiġi nominat Nutar biex jirċievi l-att opportun ta' diviżjoni u kuraturi biex jirrappreżentaw lill-kontumaċi, fl-istess att, Bl-ispejjeż;

### OMISSIS;

Tikkunsidra illi l-attur qiegħed jitlob il-likwidazzjoni u diviżjoni ta' l-assijiet tal-ġenituri tiegħu Catarina u Carlo Xuereb li mietu rispettivament fit-30 ta' Ottubru, 1938 u fis-27 ta' Settembru, 1943, it-tieni mingħajr testment u hallew warajhom lit-tfal l-oħra, ċjoè tliet kontendenti u lit-tifel l-iehor Filippo li miet fid-disgħa ta' Settembru, 1955, ġuvni u mingħajr testment;

### OMISSIS;

A rigward ta' dan l-assi ta' Filippo Xuereb, l-attur u l-konvenut Abel Xuereb it-tnejn jippretendu li huma kredituri għal sbors u spejjeż ta' riparazzjoni f'fond komuni, u wiehed jista' jgħid li dina hija l-kwistjoni prinċipali bejn il-

kontendenti...;

### OMISSIS;

Mill-provi rrizulta illi l-attur, il-konvenut Abel Xuereb u l-mejjet Filippo Xuereb kienu xtraw f'imkien il-fond konsistenti f'dar bil-forn magħha numri 28, 29, 30, Our Lady of Angels Street, kantuniera ma' nru. 10 Angels Street, Zebbug, fi-atti tan-Nutar Emanuele Agius tas-27 ta' Ottubru, 1939 (fol: 171). Skond ma xehed l-attur (fol: 136) huwa kien joqghod f'dan il-fond qabel ma xtrawh u kien f'idejh b'kera u mbagħad baqa' jħallas lil ħuh Filippo s-sehem tiegħu tal-kera wara l-akkwist. Huwa kien joqghod fil-parti biss fejn hemm il-forn, mentri ħuh l-ieħor, il-konvenut Abel, kien jokkupa l-parti l-oħra u għalhekk dawn it-tnejn ma kenux jagħtu kera lil xulxin. L-attur jippretendi mija disgħa u tletin lira sittax-il xelin u disa' soldi (£139. 16. 9) għall-xogħlijiet li saru minnu f'dan il-fond u a propositu ta' dawn l-ispejjeż huwa xehed hekk: "Qabel ma għamilt dawn l-ispejjeż jiena għarraft lil ħuti. Huma kienu kuntenti; jiena ma għidtilhom xi spejjeż kont behsiebni nagħmel. Għidtilhom biss li kont ser nirranga l-post. Ma semmejniex min kellu jħallas l-ispejjeż. Qatt ma tlabthom dawn l-ispejjeż. Fost dawn l-ispejjeż kien hemm xogħlijiet ta' urgenza ta' riparazzjoni ta' maqjel li kien sejjer jaqa'. Jiena kkonvertajt f'kamra. Dina l-kamra qieghed nadibiha għax-xogħol tal-hobż u depożitu tad-dqiq. Jiena bdejt nużaha għal dan l-iskop malli kkonvertajt hekk. Jiena kelli ordni tas-Sanità biex ikolli kamra għal dan l-iskop. Biex insostni l-ħnejja ta' fuq din il-kamra, bini li kien jinsab okkupat mill-konvenut ħija Abel, jiena kelli nagħmel ħnejja bl-ordni tal-perit." (fol: 136, 137).

Il-perit legali meta ttratta fuq dina l-kwistjoni (fol: 199) osserva illi l-attur għandu l-kwalità dopja ta' komproprje-

tarju u ta' lokatarju ta' din il-fond u għalhekk l-artikoli tal-Kodiċi Ċivili applikabbli għall-każ kienu l-art. 529 in materia ta' komunjonu u l-art. 1628 et seq. għal dik li hija lokazzjoni. In bażi għall-ewwel artikolu in vista li l-attur kellu biss il-kunsens ġeneriku li jagħmel ix-xogħlijiet imma ma kellux il-kunsens speċifiku għall-ispejjeż li kien sejjer jagħmel ma setax jiehu lura dawn l-ispejjeż jekk ma jippruvax li kienu neċessarji, haġa li l-attur ma għamilx, u kolloxx kien jagħti ad intendere illi huwa haġt il-ħajt tal-maqjel biex jikkonverti l-maqjel f'kamra għall-bżonnijiet tiegħu.

Il-perit imbagħad ipprospetta l-ipotesi l-oħra, ċjoè jekk l-attur setax jiġi kunsidrat bħala lokatarju u wasal għall-konklużjoni li l-attur verament kien mhux biss komproprietarju imma anke lokatarju u dana raġa' rribattieh fir-relazzjoni addizzjonali tiegħu. U in bażi għal dina l-konklużjoni ssottometta illi "l-attur għandu dritt għar-rifużjoni jekk u ta' dawk l-ispejjeż għar-riparazzjonijiet li kienu neċessarji biex il-komproprietarji l-oħrajn jadempixxu għal-obbligu riżultanti mill-art. 1630".

Il-Qorti hija tal-fehma li dawn l-ispejjeż huma kollha rifondibbli lill-attur. Huwa kellu l-kunsens ġeneriku u fuq dan m'hemmx kwistjoni għaliex l-attur mhuwix kontradett. Il-konvenut Abel Xuereb kien jaf b'kull ma kien qiegħed isir għaliex kien joqgħod fuq il-post fejn kien qiegħed isir ix-xogħol u qatt ma pprotesta. Inoltre ma jistax jingħad li parti mix-xogħlijiet ma kenux neċessarji la darba ma ntqal xejn kontra dak li xehed l-attur. Jekk imbagħad barra mix-xogħlijiet neċessarji jew urgenti l-attur għamel miljoramenti fil-post huwa għandu dritt ukoll għal kumpens la darba għamilhom bil-permess tas-sid: argument a contrario sensu mill-art. 1653(1) Kod. Ċiv. li ma jagħtix dritt għal kumpens lill-inkwilin meta dana jkun għamel miljoramenti mingħajr il-kunsens tas-sid:

Tibqa' l-kwistjoni tal-kreditu pretis mill-konvenut għall-ispejjeż li huwa għamel fl-istess fond 30, Our Lady of Angels Street, in forza ta' sentenza mogħtija minn dina l-Qorti fit-30 ta' Gunju, 1960, fl-ismijiet "Francesco Xuereb vs. Abel Xuereb". Il-konvenut Abel Xuereb kien kera parti minn dina d-dar lil Francesco Xuereb, it-tifel ta' l-attur: Francesco Xuereb għamillu kawża għal xi riparazzjonijiet u rebaħha. Mir-relazzjoni tal-perit G. Galea fl-atti ta' dik il-kawża jirrizulta illi l-ispiża kienet leħqet wieħed u ħamsin lira (£51). Il-konvenut bata l-ispejjeż tal-kawża oltre penali fil-Qorti Kriminali tal-Maġistrati għad-dewmien fl-istess xogħol. Il-perit legali wasal għall-konkluzjoni li dawn il-flus ma kinux rifondibbli għaliex il-konvenut li kien il-lokatarju tal-fond u sullokatur tiegħu ma nterpellax lis-sidien l-oħra u inqas ma illawdahom bil-kawża. Il-Qorti hija tal-fehma li min-għajr ebda dubju ta' xejn dawn l-ispejjeż kienu neċessarji għaliex in-neċessità tagħhom tirrizulta mis-sentenza ta' din il-Qorti tat-30 ta' Gunju, 1960 fuq imsemmija, u kwindi in bażi għall-art. 529 Kod. Civ. huwa għandu dritt għar-ripetizzjoni ta' dawn l-ispejjeż li kienu meħtieġa biex il-fond jinżamm f'istat tajjeb. Il-konvenut m'għandux dritt però, li jiripeti l-ispejjeż tal-kawża. Huwa kien is-sullokatur tal-fond u seta' ha ħsieb interpella lis-sidien l-oħra la darba dawn l-ispejjeż kienu neċessarji u jekk hemm bżonn ipogġihom in mala fede. Minn dawn l-ispejjeż is-sidien l-oħra ma bbenefikkaw xejn;

Fil-lista tal-ispejjeż desunta mir-riċevuti esibiti li tinsab u fol-203 para. 13 tar-relazzjoni peritali hemm spejjeż oħra li ma jirrigwardawx il-kawża fuq imsemmija li kien għamel Francesco Xuereb u li evidentement jirrigwardaw il-benefiċkati li kif iddikjara l-konvenut stess huwa għamilhom min-għajr ma nterpella lil hadd. Għalhekk dawn mhumieq ammissibbli u l-kreditu tal-konvenut jibqa' limitat għall-ammont fuq imsemmi ta' wieħed u ħamsin lira (£51);

OMISSIS;

Għaldaqshekk tiddeċiedi billi tiddikjara illi:

(1) L-assi soċjali konjugali ta' Carlo u Catarina Xuereb huwa.....

OMISSIS;

(2) L-assi partikolari ta' Catarina Xuereb huwa kompost.....

OMISSIS;

(3) L-assi partikolari ta' Carlo Xuereb għandu jikkonsisti.....

OMISSIS;

(4) L-assi ta' Filippo Xuereb għandu jikkonsisti fi-attiv u fil-passiv indikati mill-perit legali fil-paragrafi hdax (11) u tmax (12) ittra (a) tar-relazzjoni.....

OMISSIS;

.....u bl-agġunta wkoll tad-dejn ta' mija disgħa u tletin lira sittax-il xelin u disa' soldi (£139. 16. 9) a favur ta' l-attur, u ta' wiehed u hamsin lira (£51) a favur tal-konvenut u f'dan is-sens tipprovdi fuq l-ewwel u t-tielet talba u tastjeni milli tippronunzja ruhha fuq it-talba għar-rexizzjoni tal-likwidazzjoni u diviżjoni parzjali kontenuta fit-tielet talba stante ftehim bejn l-attur u l-konvenut bl-ispejjeż ta' dina t-talba għar-rexissjoni bin-nofs kif ftehm u l-partijiet; u ttrriserva milli tordna d-diviżjoni mitluba fit-tieni u r-raba' talba wara li jkun għadda t-terminu għall-appell minn dina d-deċiżjoni.

Spejjeż riservati għall-gudizzju finali.

---